

---

Shri Ramalingeshvara StavarajaH

श्रीरामलिङ्गेश्वरस्तवराजः

Document Information

---

Text title : Shri Ramalingeshvara Stavaraja

File name : rAmalingeshvarastavarAjaH.itx

Category : shiva, stavarAja

Location : doc\_shiva

Transliterated by : Sivakumar Thyagarajan shivakumar24 at gmail

Proofread by : Sivakumar Thyagarajan, PSA Easwaran

Latest update : March 17, 2020

Send corrections to : Sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

December 3, 2021

*sanskritdocuments.org*

---

श्रीरामलिङ्गेश्वरस्तवराजः



विद्वत्कविसार्वभौमपुल्यौमामहेश्वरशास्त्रिविरचितः ।

श्रीमहावागीश्वर्यै नमः ।

श्रीमहागणाधिपतये नमः ।

श्लो ।

अद्वैतमर्धदेहेन द्वैतं पृथगवस्थितेः ।

दर्शयन्पार्वतीनाथो रामलिङ्गेश्वरोऽवतात् ॥ १ ॥

क्षीरारामक्षेत्रे स्वयमुदितं जगदनुग्रहेच्छया शम्भुम् ।

शिरसि जटामकुटधरं स्फाटिकलिङ्गाकृतिं भजे हृदये ॥ २ ॥

इन्द्रादयोऽपि दिविजा विविधा मुनीन्द्राः

सायं भवत्सुभगरूपदिदृक्षयेश ।

आयान्ति हि प्रतिदिनं विममालयं ते

स्वार्थेप्सवोभजनतोभवतस्स्वरात्ताः ॥ ३ ॥

तद्भक्तलोकसमनुग्रहणायशम्भो!

योगंविहायनिजलिङ्गतनोःकृपावान् ।

उत्थायदिव्यवपुषासुभगेनहर्षत्

नृत्यत्यलंसहगणैःपरितस्समाजे ॥ ४ ॥

आनन्दताण्डववपुस्तवतन्निरीक्ष्य

तौर्यत्रिकेणबहुधानुतिभिश्चधन्याः ।

आनन्दवाष्पकलितास्सकलाभवन्तं

सामाजिकाउपचरन्तिसदामहेश! ॥ ५ ॥

नृत्यत्पदद्वयवानुकृतार्थगीत-

वाद्यान्विताङ्गचलनैरुदितोमहान्यः ।

आनन्दात्मसुसमाजगतेषुनाद-

तत्त्वानुसन्धिगमितस्सकदाममस्यात्? ॥ ६ ॥

व्याघ्राजिनेनकटिगेनगजाजिनेन

बाहुद्वयोर्ध्वचलतागलगाहिनाच ।

नृत्यत्फणेनचजटामकुटस्थगङ्गा-

नृत्याजेकस्यतवताण्डवरूपमीडे ॥ ७ ॥

नृत्यानेहसितेसुरूपकलनंलभ्यंसुराणामपि

श्रीयोगेशघटेतनाऽन्यसमयेयोगार्हलिङ्गानुगे ।

त्वय्यस्मात्किलनृत्यकालमदिशस्त्वद्रूपसन्दशने

सर्वेषामपिसर्वसुन्दरवपुस्तत्तेशिवायास्तुनः ॥ ८ ॥

येसायंसमयेशिवङ्करहृदः पश्यन्तिमर्त्यांशिशिवं

लिङ्गात्मानमिहामृताशिनिवहाराध्यात्मनृत्योध्यतम् ।

मर्त्यादृश्यमनोहराकृतिजुषम्पश्येयुरेनेशिवं

धन्याअन्यजनावितिस्ममुनयःप्राहुमहान्तोध्रुवम् ॥ ९ ॥

यद्रूपन्तवताण्डवेषुमुनिभिर्दृष्टंयथावर्णितं

तत्तेमादृशमानवाद्यसुलभालोकम्मुनीडयम्मुहुः ।

आलम्ब्यात्मनिकिञ्चिदीडितुमशक्तोपिप्रवर्तेशिव!

श्रेयःकेननकाङ्क्ष्यतेसकलसच्छ्रेयःप्रदेकिंस्तवे ॥ १० ॥

मृदोऽहंविषयावलीढहृदयःकामाद्यरीणांवंशो

विद्यावाप्यविवेकगन्धरहितस्संसारसेवापरः ।

तन्निर्वाहकृतेऽर्थकामचयनेनक्तन्दिवंव्यापृतो

नानाक्लेशसहिष्णुरप्यहह! तेसेवान्नचैवाचरः ॥ ११ ॥

एवंसंसरतस्सदाबहुविधक्लेशार्जकस्याधुना

विद्युत्स्फूर्तिरिवात्मनीषदमिषच्छम्भोस्वविद्याद्युतिः ।

'मृढ! त्वंश्रयसर्वदम्परशिवंसर्वज्ञसर्वेश्वरं

संसाराम्बुधितारिणङ्गिमपरैस्सत्त्वांसमुत्तारयेत्" ॥ १२ ॥

इत्यन्तस्स्फुरणेनकेनचिदहोसर्वज्ञसर्वेश्वरःक

क्व काऽहञ्जडधीस्तदाश्रयणमप्याराद्धटेतक्ववा ।

केनस्याद्विधिनेतिचेतसिविकल्प्येहस्तुतौतेयते

वालालापवदीशमामकगिरस्तेसन्तुमोदावहाः ॥ १३ ॥

श्रीवाणीधरणीविभूतिविलसत्सद्वर्णसङ्घोल्लसत्

क्षीरारामपुरीकृताधिवसतिश्श्रीरामलिङ्गेश्वरः ।  
 पार्वत्यासहितोनिजार्धवपुषासूर्यादिभिस्त्वैःपरी-  
 वारैर्देवगणैर्धृतेतरनिजाभिव्यस्वयन्नोऽवतात् ॥ १४ ॥  
 शैवक्षेत्रवरेषुपञ्चसुपवित्रारामसंज्ञेषुय-  
 न्मूर्धन्यङ्कथितंशिवस्वयमवातारीज्जटाजूटधृत् ।  
 लिङ्गाकारतयासितेनवपुषास्वीयेनसाक्षाज्जग-  
 द्रक्षायैनिजपार्वतीदयितयागोदाऽऽख्यगङ्गान्तिके ॥ १५ ॥  
 पार्श्वेयस्यचदक्षिणेगणपतिस्स्वीयालयेसंस्थितो  
 गोकर्णेश्वरात्मनोऽमलतनुस्तदक्षिणेऽवातरत् ।  
 स्कन्दस्तूत्तरभागगोऽस्तितनयोयस्यालयेस्वेततो  
 लक्ष्मीश्चापिजनार्दनोनिवसतोयस्यालयेसुन्दरौ ॥ १६ ॥  
 सालग्रामशिलामयोनिवसतिश्रीनन्दिकेशोदिशि  
 प्राच्यान्द्वारयुगन्त्ववन्नभिमुखंस्वसेवमानस्सदा ।  
 यस्याज्ञामनुपेत्यकोपिसदनान्तस्थंशिवंवीक्षितुं  
 नोशक्नोतिसुरेश्वरोऽपिमनुजोवाऽन्योपिकुत्रापिवा ॥ १७ ॥  
 प्राग्द्वारात्तवदक्षिणेनिजकरैस्सम्भासयन्नालयं  
 सूर्यःपातिततस्तुदक्षिणतलेविश्वेश्वरोऽसिप्रभो ।  
 तत्पार्श्वेत्तवपार्वतीप्रियतमासर्वाङ्गसौन्दर्यभाङ्-  
 मातालोकततेस्तवेशहृदयंयाचूचुरद्योगिनः ॥ १८ ॥  
 यस्यादृष्टिनिपातनानिकरुणापीयूषवर्षीण्यलं  
 भक्तेभ्योऽखिलकामदानिसततन्निर्यान्तिनेत्रद्वयात् ।  
 फुल्लाम्भोरुहभासुराननसमालोकेनदीनात्मना-  
 माधिव्याधिमुखव्यधाविलयनादानन्दलीलोदयः ॥ १९ ॥  
 तत्पार्श्वेनगरेश्वराख्यतनुभृत्त्वन्दक्षिणेसंस्थितः  
 क्षीराराममहापुरीमवसिभोः! प्रेम्णाखिलैश्वर्यदः ।  
 तत्स्थायैनिजभक्तलोकततयेकौबेरसख्यम्भृशं  
 शंसन्स्वंसहवीरभद्रतनयेनात्मीयपार्श्वेविभो! ॥ २० ॥  
 पश्चाद्दक्षिणदिक्कटेतवविभोयामातृकास्सप्तता  
 लोकान्पान्त्यनिशङ्कपार्द्रहृदयस्त्वस्थापयोरक्षितुम् ।  
 आधिव्याधिविपन्नदीनमनसोमर्त्यान्विपङ्घंसिनी-

रापन्नार्तिनिवारणे तव कृपाऽनन्यादृशी शङ्कर! ॥ २१ ॥

पश्चाद्दुर्गमदुःखनाशनधृतात्मीयव्रतानारतं  
दुर्गाश्रीकनकात्मकानिवसति श्रीरामलिङ्गेश्वर!  
निर्देशात्तव भक्त रक्षणकृते ब्रह्माततो भारती

पश्चात्त्वद्भजनाय शङ्करकुमारोऽथात्मजस्त्वाम्भजन् ॥ २२ ॥

यादुर्गाऽखिलदुर्गतिप्रशमनी लोकस्य भक्तावलि-  
त्राणायावततारदुष्टमहिषाभिव्यासुरसिंहगा ।  
हन्तुन्देवगणैरजय्यमभयन्दत्तेऽखिलाभीष्टदा

साचाष्टादशबाहुभिश्शिवसुतात्पश्चादिहास्तेपरा ॥ २३ ॥

तस्याउत्तरदिक्तेऽत्रवसति त्वन्मूर्तियुग्मं विभो  
श्रीमत्सुन्दरताण्डवेश्वरपदख्यातम्मनोहृन्त्रणाम् ।

यद्वीक्षाव्यथितात्मनोऽप्यतितरामानन्दवीचीभ्रम-  
द्धंसत्वम्भनसोविधायतनुते भक्तिस्थिरान्त्वय्यलम् ॥ २४ ॥

यस्याऽत्युग्रतपोविशेषदृढसद्भक्तिप्रतुष्टात्मना  
यदौवारिकताऽद्भुतापुरमुखशम्भोत्वयास्वीकृता ।

सोऽयन्त्वद्भजनाय बाणदितिजो भक्ताग्रणीस्सन्ततं  
श्रीमत्ताण्डवमूर्तितोऽथवसति श्रीरामलिङ्गेश्वर ॥ २५ ॥

दत्तात्रेयवपुर्धरोऽसि भगवन्विज्ञानसिद्धिप्रद-  
स्तस्मात्प्राग्दिशि कालभैरवयुतस्स्कन्दस्ततः प्राग्विभो ।

पापघ्नेश्वरनामतोऽसि भगवन्नन्वर्थनामा ततो  
द्रष्टृणां शिव पापभञ्जक इह श्रीरामलिङ्गेश्वर ॥ २६ ॥

एवं स्वैः परिवारकैस्सह वृत्तान्योपाधिनामव्रजै-  
र्नानारूपधरस्वमूर्तिभिरिह श्रीरामलिङ्गेश्वर ।

पार्वत्या सहितस्स्वभक्तविततित्राणाय सर्वेश्वर  
क्षीरारामपुरेऽतिपूतवसतौ व्यक्तस्स्वयं पासि नृन् ॥ २७ ॥

गोः कर्णात्कचिदीश कुक्कुटतनोः कुत्रापि वाराङ्गना-  
चूडातः क्वचिदीश हिंस्रकमहाव्याघ्रात्कचित्ते जनिः ।

चित्रा भक्तजनावनाय बहुधा सर्वात्मतादर्शिनी  
श्रीमद्भक्तमनोनिवासभगवन् श्रीरामलिङ्गेश्वर ॥ २८ ॥

देवास्सन्तु सहस्रशो दिवि नृणामिष्टार्थदास्सेवना-  
 त्सव्यासव्यविधिक्रमोपकलितात्क्षिप्रं प्रसाद्याश्चिरम् ।  
 तोष्याश्च त्वमुमापते क्षणमुहूर्ताद्यल्पकालानुस-  
 न्धानप्राप्यकृपार्द्रहृच्छ्रितविपद्वंस्याशुतोषी स्मृतः ॥ २९ ॥  
 धातृश्रीपतिवासवादिदिविजाः पुंरूपिणोऽभीष्टदा  
 दीर्घेणेन्द्रियशोषिकृच्छ्रतपसाऽसाध्येन यागादिना ।  
 त्वं त्वेकाग्रहदा मुहूर्तमितसत्कालेन निध्यायिनां  
 भक्तानामखिलार्थदोऽखिलविपद्घातात्समुत्तारयन् ॥ ३० ॥  
 आत्मानं किमितीश लिङ्गवपुषा सञ्छादयाम्यञ्जसा  
 नाऽन्ये ब्रह्ममुखास्सुरा इह परं साङ्गैः स्थिता विग्रहैः ।  
 मन्येऽहं परमात्मतामुपनिषद्बोध्यां विशुद्धां स्थिरां  
 स्थाणुत्वेन च सूचयस्यतितरामाद्यन्तहीनामिति ॥ ३१ ॥  
 ज्ञानानन्दमयं स्वमन्तरनिशं लिङ्गे स्थितो वीक्षसे  
 धिक्कृत्याऽखिलजागतं नु विकृतव्रातं सदा शङ्कर ।  
 बाह्यं प्राकृतमेतदीश मलिनं योगापकर्षक्षमं  
 नैर्गुण्यं स्वगतं व्यनक्षि जगतो लिङ्गात्मना संस्थितः ॥ ३२ ॥  
 नैर्गुण्यं गुणनिर्गतेस्तु भवतो नात्यन्तिकाभावत-  
 स्तत्तद्वैकृतलेपमात्ररहितत्वाशंसकं मन्महे ।  
 सागुण्यं गुणवैकृताश्रयतया मूर्तेष्वमूर्तेष्वपि  
 ख्यातं जागतवस्तुषु स्फुटतमं नैतद्विरुद्धं विभो ॥ ३३ ॥  
 'जन्माद्यस्य यतोऽन्वयादितरत' श्रेत्याहपाराशरि-  
 भूतानामुदयं स्थितिं लयमपि त्वत्तश्श्रुतिर्भाषते ।  
 नैर्गुण्यं गुणशून्यता यदि घटेतान्योन्यविद्विष्टयो-  
 स्सामानाधिकरण्यमीश्वर कथं तद्धर्मयोर्मन्महे ॥ ३४ ॥  
 धत्तेवार्यवकारिसारसदलं लिप्येत नेषत्तत-  
 स्सूर्यं भौमरजो न लिम्पति यथा नाकाशमग्न्यादिकम् ।  
 एवं त्वां प्रकृतिर्न लिम्पति जडा त्वत्सन्निधानाजग-  
 त्कार्यालिं विदधाति देहवदहो जीवात्मसान्निध्यतः ॥ ३५ ॥  
 माया सात्वविकारिणी गुणमयी चिच्छक्तिरूपा त्वयि  
 ज्योत्स्ना चन्द्रमसीव वारिणि यथा वीचिः प्रभापूषणि ।

इच्छाज्ञानकृतिस्वरूपकलिता जीवे सुषुप्तौ यथा  
 कल्पे निश्चलतां गता त्वयि पुनस्सृष्टौ विचित्रक्रिया ॥ ३६ ॥  
 भेदस्तत्र हि यत्पृथग्विषयतामापद्यतेऽन्यात्स्वयं  
 यन्नैवं न ततस्तदन्यदिति संविज्ञायते विद्वरैः ।  
 शक्तेश्शक्तिमतो गुणस्य गुणिनो नैवापृथग्भानतो  
 मायायास्त्रिगुणात्मनस्तव भिदा शक्तेर्न कापीश्वर ॥ ३७ ॥  
 शक्तिं वाऽन्यगुणाविहाय भगवन्नात्मा न सन्दृश्यते  
 नात्मानं च विहाय तेऽत्र सकलं द्रव्यं गुणैरन्वितम् ।  
 हित्वा द्रव्यमिह स्थितिगुणततेः कुत्रापि नालोक्यते  
 तद्भेदः कृतिभेदजः कृतिकृदप्यात्मा त्वमेवेश्वर ॥ ३८ ॥  
 देहे गेह इवानुविश्य करणैस्तैस्तैर्गुणैश्शक्तितो  
 नानाकार्यततिं करोषि भगवंस्त्वं जागतीमिच्छया ।  
 सृष्ट्वा चित्रमिदं जगद्गुणविधं रक्षस्यपि स्वेच्छया  
 सर्वं संहरसीह नर्तक इव स्वं नाटकं जागतम् ॥ ३९ ॥  
 कर्तृत्वं प्रकृतेर्जडामपि च तामाहुः कथं वा लगे-  
 द्यत्रात्मा न वसेज्जडस्य उदितो भिन्नश्च यस्त्वान्मना ।  
 आत्मव्यापृतिमन्तरा न करणेष्वीक्ष्येत कापि क्रिया  
 कर्तृत्वं तदधिष्ठितेस्तव विभो विद्मोऽखिलव्यापृतेः ॥ ४० ॥  
 मायोपाधिक! तेऽन्यजीवनिवहस्याविद्यकोपाधिक-  
 स्याद्वैतं प्रवदन्ति तात्त्विकबुधास्तत्साधु मन्यामहे ।  
 राज्ञो भृत्यगणस्य भेदवदिहोपाध्योः प्रभेदात्तथा  
 शक्तीनां च विभेदतो हर भिदा दृश्येत नैवान्यतः ॥ ४१ ॥  
 नैवोपाधिमृते महोऽपि भगवन्कुत्रापि सन्दृश्यते  
 मायां शक्तिमयीमुपाधिमवलम्ब्याग्निर्यथा दाहिकाम् ।  
 शक्तिः सूक्ष्मतमामनुप्रविशसि स्थूलेषु सर्वेष्वहो!  
 दार्वीदिष्विव लिङ्गदेहमुपयन् जीवात्मरूपरिशवः ॥ ४२ ॥  
 सूष्ट्यर्थं तव लिङ्गदेहधरणान्नाक्रियानुष्ठिते-  
 स्त्वच्छक्तिप्रकृतौ क्रमादधिगतं मालिन्यमस्मादिमाम् ।  
 श्रीरामेश्वर मन्महेऽखिलबुधा आहुस्त्वविद्यामिति  
 त्वां जीवञ्चतदाश्रितन्निजगतीस्थूलात्मसंस्थं विभुम् ॥ ५३ ॥

इच्छाज्ञानकृतिप्रभृत्यखिलसच्छक्त्यात्ममायामयो-  
 पाधिस्थस्य तवान्तरात्मविरहात्कापि क्रिया नो भवेत् ।  
 तद्राहिन्यमवैकृताय निभृतत्वायापि हेतुस्तव  
 श्रीमन्निष्क्रिय निर्विकार भगवन्नित्यात्ममोद प्रभो! ॥ ४४ ॥  
 जीवेऽन्तःकरणं गुणाश्च विषमाः कर्माणि नानाविधा-  
 न्यन्तश्शत्रुगणस्वभाव इति चाऽविद्यापि शम्भो सदा ।  
 तत्तद्भौतिकदेहवेशनमुखा नित्या विशिष्टा इमे  
 श्रीरामेश परात्मरूपसहिते शुद्धस्य निष्कर्मणः ॥ ४५ ॥  
 इच्छाशक्तिविजम्भणात्प्रथमतस्सृष्टौ निजज्ञानवि-  
 स्फूर्तस्त्रीपुरुषात्मभागकृतिशक्त्याप्तार्धनारीश्वर ।  
 शुद्धान्तःकरणादिराजितवशीभूतात्ममायाबला-  
 द्ब्रह्मादीनसृजस्ततोऽखिलजगत्सृष्टयादि सर्वेश्वर! ॥ ४६ ॥  
 स्थूलोपाधय ईश तेऽतिविमलास्सर्वज्ञ सर्वेश्वर  
 श्रीमायाऽखिलशक्तिमय्यपि वशा विश्वस्यसम्मोहिनी ।  
 नानाकर्मसु चोदनेन सततं हृत्पुण्डरीकस्थितो  
 मायाशक्तिनटीयुतो नटयसि त्रेधा जगन्नाटकम् ॥ ४७ ॥  
 आत्मानं प्रविभज्य कार्यभिदया धृत्वा तु मूर्तित्रयं  
 स्वीयाभिस्सह शक्तिभिश्शिव नयस्यङ्कत्रयं जागतम् ।  
 सृष्टिं ब्रह्मवपुस्थितिं हरिवपू रुद्रात्मवांस्तल्लयं  
 नानाऽत्यद्भुतकर्मतत्फलमुखैर्जीवव्रजे सन्ततम् ॥ ४८ ॥  
 मायां स्वां प्रणिधाय सद्यवनिकां लोकालिरङ्गस्थले  
 स्वस्वप्राक्तनकर्मलब्धविविधाकारान्निधायान्मनः ।  
 तत्तत्कर्मविशेषभोग्यफलसन्धानानुकूलक्रियाभेदै-  
 र्नर्तयसि त्वमीश बहुधा दुःखं सुखं भोजयन् ॥ ४९ ॥  
 पुण्यम्पापमिति द्विधाऽत्र विभजन्कर्माखिलं पुण्यतः  
 प्राप्तव्यं सुखमीप्सितं बहुविधं दुःखं तु पापात्पुनः ।  
 एवं वेदमुखात्प्रबोध्य भगवंस्त्वं कर्मसूत्रं दृढं  
 संस्थाप्यानुगुणं फलं विदधसे प्राणिव्रजस्येश्वर ॥ ५० ॥  
 आत्माऽभीष्टसुखोपधायककृतिव्रातप्रबोधेऽपि ते



मायामोहवशाः प्रजा विदधते पापानि घोरान्यपि ।  
 तत्र त्वं कुरुषे किमीश फलदः कर्मव्रजस्यात्मनां  
 बद्धा कर्मफलव्यवस्थितिरियं नित्याविभिन्ना कथम् ॥ ५१ ॥  
 अन्तर्यामितया महेश विविधोपाधिस्थितः कर्मसु  
 त्वं जीवानिह चोदयन्द्द्विफलकेष्वामोह्य मायाबलात् ।  
 श्रीरामेश सुखं ददास्यपि पुनर्दुःखं च तेभ्योद्भुतं  
 किञ्चेतल्ललितं च कीदृगिति नो विद्मो वयं शङ्कर ! ॥ ५२ ॥  
 उद्भिज्जादिजरायुजस्थितमृगान्तोपाधिकात्मव्रजे  
 धर्माऽधर्मविधारताविरहिते प्रारब्धभोगास्पदे ।  
 हिंसाधुन्नतदोषकृत्यपि न वा शिक्षां विधत्से क्वचित्  
 स्वस्वोच्चात्मगतिं ददासि मनुजांस्त्वं शिक्षसे दोषिणः ॥ ५३ ॥  
 स्वातन्त्र्यं सदसत्क्रियाऽऽचरणगं दत्तं क्रिपा दर्शिता-  
 स्ता वेदैस्सफलास्तदौपयिकमप्यङ्गं महाज्ञानतः ।  
 स्वाभीष्टं सुखमर्जयेति गदितेऽप्येषोऽशुभे वर्तते  
 चेच्छिक्षे तमितीरणं किमुचितं धीचोदिनस्ते शिव! ॥ ५४ ॥  
 बुद्धीः कर्मसु सत्सु सर्वसुखदेष्वेवात्मनां चोदयेः  
 किं नेतीश्वर कारणं तु न वयं विद्मो न चाहुः परे ।  
 दुष्कर्मव्रजचोदनं तदनुगानेकव्यधापादनं  
 कि युक्तं शिवदोऽसि शङ्कर! सदा लोकस्य सर्वेश्वर ॥ ५५ ॥  
 जीवत्वं परमेश्वरत्वमपि ते सोपाधिकं ब्रह्मण-  
 श्शुद्धस्यागतमीश! कुत्र समये मायापि सम्मोहिनी ।  
 प्राप्ता वेति न वेदयन्ति जगदप्येतच्छ्रुतिज्ञाः पर-  
 न्त्वाहुस्सर्वमनाद्युपाधिरहितं ब्रह्माऽस्ति तत्कुत्र वा ॥ ५६ ॥  
 सर्वोपाधिषु सर्वलोकविततावन्तर्बहिव्योमव-  
 द्ब्रह्मास्ति स्वकसर्वशक्तिकलितं विज्ञानवेद्यं विभुः ।  
 शुद्धं प्राकृतवैकृतादिरहितं चैतन्यरूपं मह-  
 श्श्रीरामेश वदन्ति तात्त्विकबुधास्तत्त्वां तु मन्यामहे ॥ ५७ ॥  
 तच्चैतन्यमनिन्द्रियालिविषयं वाचा न वाच्यं मनो-  
 ऽनूह्यं निर्वचनाऽशकं श्रुतिगिरामीदृक्तयेदन्त्या ।  
 को वेत्तुं प्रभवेन्महेश्वर दृढाऽविद्याऽऽवृतात्मा जन-

स्सर्वज्ञेह भवत्प्रसादमनवाप्याऽशेषलोकप्रभो ॥ ५८ ॥

निर्वक्तुं यदिहार्हमीश भुवने केनापि वा तत्त्वत-

स्तद्ज्ञातुं प्रयतेत तस्य मुखतो जिज्ञासुलोकशिशव! ।

यच्चानिर्वचनीयमेतदखिलैः ब्रह्माऽवगन्तुं तु तत्

सर्वज्ञ त्वदनुग्रहेण तु विना शम्भो कथं शक्नुयात् ॥ ५९ ॥

यच्चाणोरणु यन्महच्च महत्तशब्दाद्यवेद्यं च यत्

सर्वत्रानुगतं जगत्यपि मनोवेद्यं च नेदृक्तया ।

विश्वस्येन्द्रियगोचरस्य यदधिष्ठानं परोक्षस्य च

श्रीरामेश! विभो विना तव कृपां तद्ब्रह्म वेद्यं कथम् ॥ ६० ॥

वेदा एव न वेदयन्त्यविशयं शुद्धात्मतत्त्वञ्जग-

त्तत्त्वं चेश्वरतत्त्वमीर्दृगीदृगिति विस्पष्टं तु दिष्टैस्सह ।

सृष्टिं विष्टपसंहतेः स्थितिलयौ जीवात्मतत्त्वं च वा

श्रीरामेश विना कृपां तव जडा विद्मः कथं न्वञ्जसा ॥ ६१ ॥

ज्ञानेन त्वदुपाहितेन विमलेनात्मानमालोडय-

न्नज्ञानेन तिरोहितं शिव यथा सूक्ष्मानलं भस्मना ।

वेत्त्येकोऽत्र महामतिस्स्वहृदयान्तस्थं त्वपोह्याऽखिलं

मालिन्यं निजरूपभागविरतानन्दी निवृत्तक्रियः ॥ ६२ ॥

ब्रह्मात्मानुभवैकवेद्यमितरोपायैरवद्यं रसा

आस्वादेन यथा फलाद्यनुगता अन्यानवेद्या इह ।

जायेतानुभवस्स तावककृपालब्ध्यामलज्ञानतो

नो तर्केर्न च वागमादिपठनैर्मोहापनोदशिशव ॥ ६३ ॥

मोहोऽयं किल जागतो विषयगोऽनादिर्जगत्या सह

प्राप्तो मायिक आत्मनः करणतो ब्रह्मादिकर्षी मुहुः ।

जीवस्येश वराकरूपिण महाभाष्यो भवेत्कीदृश-

स्यात्सर्वज्ञ भवत्कृपाधिगतविज्ञानैकनाशयशिशव ॥ ६४ ॥

तत्त्वं ब्रह्मण ईश्वरस्य जगतो जीवस्य कीदृग्भवे-

दित्यालोडनमात्मनौपनिषदाद्युक्त्यन्वितेस्साह्यतः ।

मायामोहनिवर्तकं न भवति प्राज्ञव्रजस्याप्यहो!

श्रीरामेश भवत्कृपामृतरसासेकं विना मुक्तिदम् ॥ ६५ ॥

प्रत्यक्षं जगदेतदीदृशमिति ज्ञातुं न शक्नोति यः  
 सोऽप्रत्यक्षपरात्मतत्त्वमखिलं वेत्तुं कथं शक्नुयात् ।  
 स्वान्तस्थं त्वहमात्मना प्रतिकलं सम्यक्सफुरन्तं मुहुः  
 स्वात्मानं स्वयमीदृशोऽहमिति नो वेत्तीश्वरं त्वां कथम् ॥ ६६ ॥  
 बीजौघं विविधं विचित्रविविधाकरोद्गमप्रापकं  
 सृष्टं केन कथं, कथं परिणतं भिन्नात्मनाऽनेकधा ।  
 तत्तद्व्यक्तिविचित्ररूपकलनं वेत्तुं न शक्नोति यो  
 लोकेऽत्यद्भुतसर्वशक्तिकलितं त्वां वेत्ति को वा परम् ॥ ६७ ॥  
 ब्रह्माण्डानि बहूनि वक्ति किल स व्यासोऽद्भुतानि स्वयं  
 चेतोवागतिगाकृतीनि परतो भूलोकतोऽस्माद्भृशम् ।  
 सौभाग्येन च सम्पदा च सुखतस्सृष्टानि सन्ति त्वये-  
 तीशावैमि कथं महामहिमवत्त्कारुणीमन्तरा ॥ ६८ ॥  
 एकस्यापि च वस्तुनो भुवि परीणामं विभिन्नात्मना  
 सृष्टिं तस्य तथा न वेद य इह प्राज्ञात्ममानी नरः ।  
 वेत्तुं त्वां यतते समस्तजगतीस्त्रयारमीश त्वहो  
 मोहात्त्वत्करुणां विना कथमयं त्वां वेदितुं शक्नुयात् ॥ ६९ ॥  
 भक्त्या त्वत्पदपद्मचिन्तनपरः कृत्वा शरण्यं दृढं  
 त्वामेवात्मनि चेतसा सुभजने सर्वेश्वरं सन्ततम् ।  
 तस्मिन्नाशु भवान्प्रमद्य दिशति ज्ञानं विमोहापहं  
 सर्वज्ञत्वमुपेत्य मुक्त इह स स्यान्नान्यथेति ध्रुवम् ॥ ७० ॥  
 वेदा यन्मुखनिर्गताः प्रथमतो विश्वाढयविज्ञानदाः  
 रूपैस्स्वैर्यमभिष्टुवन्ति सततं वेदा द्वयोः पार्श्वयोः ।  
 स्थित्वा वेत्ति च यस्त्रिकालगतमप्येष प्रभो विश्वसृष्ट  
 स्वां शम्भो तनयामियेष हि वधूं व्यामुह्य मायाबलात् ॥  
 वेदान्वयम्य पराशरस्य तनयः सर्वान्विदित्वा स्वयं  
 वेदव्यास इति प्रपञ्चनिचये ख्यातिं गतो मौनराट् ।  
 सूत्रैर्योऽभिदधे तदोपनिषदं ब्रह्मात्मतत्त्वं स्फुटं  
 पुत्रे मोहमवाप्तवानतितरां तिर्यग्युगावेक्षणत् ॥ ७२ ॥  
 विश्वामित्रपगशरादिमुनयो वेद्योऽर्थसंवेदिनो  
 युक्तात्मान उपात्तनीव्रापसो मोहं गता मायिकम् ।

एवं वैषयिकात्ममोहविवशा लोके महायोगिनोऽ  
 पीश प्राकृतमोहबन्धभिदुरा त्वेकैव ते कारुणी ॥ ७३ ॥  
 ब्रह्माऽनिर्वचनीयमेव शिव सा मायाप्यशक्या पुनः  
 निर्वक्तुं जगदप्यनादिविधाकारं विचित्रक्रियम् ।  
 जन्मोदीतिलयस्वभावकमिदं प्रावाहिकं नैत्यकं  
 दृश्येश्वर तावकीनकरुणैवैका विमुक्तिप्रदा ॥ ७४ ॥  
 मायामेव नटीं विधाय भगवंस्त्वं सूत्रधारत्वभा-  
 क्पात्राणीह विचित्रकर्मनिवहानास्थाप्य जीवव्रजान् ।  
 नानारूपधरान्विचित्रफलकव्यापारनिर्वाहिण-  
 शं शोकं कलयन्नहो! नटयसे चित्रं जगन्नाटकम् ॥ ७५ ॥  
 सृष्ट्यङ्के तु रजोगुणाश्रयमजं संस्थाप्य मर्गाचतां  
 शक्तिं तत्सहकृत्वरीमपि विधायानङ्गमुख्यैर्नटैः ।  
 शृङ्गारं नटयन्त्विमोह्य च मिथस्त्रीपुंसरूपं प्रजो-  
 त्पादाद्यैस्त्रिजगत्सदाशिव सदा संसारयस्यद्भुतम् ॥ ७६ ॥  
 स्थित्यङ्के सकलान् रसानभिनयन् जीवैर्मनुष्यादिभिः  
 पात्रैर्मोहमुदञ्चयन् प्रकृतिजं सांसारिकं भोगगम् ।  
 कमक्रोधमुरवात्तवैकृतविधिप्रतिहृषीकाहितै-  
 श्चित्रैः कमभिरीश नटयसि भो सर्वं जगत्सर्वदा ॥ ७७ ॥  
 विष्कम्भा बहवोऽत्र तु प्रतिरसं तत्तत्त्रिवर्गाश्रया  
 श्चित्रानेकचरित्रदर्शनपराः केचिन्सुखान्ताः परे ।  
 दुःखान्तास्सुखदुःखमिश्रकृतयस्संसारमोहाश्रिता  
 नानानायकनायिकालिकलिता दृश्यन्त ईश त्वया ॥ ७८ ॥  
 अन्योन्याकृतिमुग्धयो स्मरशरव्याघातसंरब्धयो-  
 स्संयोगत्वरमाणमानसगतिप्रक्रान्तबिब्वोकयोः ।  
 प्राप्तात्मीयरतान्तरायहतयोः पश्चाद्युजोः कामिनोः  
 शृङ्गारं द्विविधं कथालिकथितं शम्भो क्वचिद्दर्शयेः ॥ ७९ ॥  
 राष्ट्राक्रान्तिनिरीक्षिणोर्निजबलैर्दृष्टात्मनोः क्रुद्धयो-  
 रल्पेनाऽप्यपराधतो रणयुजोस्सैन्यावलीचोदिनोः ।  
 राज्ञोश्शस्त्रपरिभ्रमोद्गिरदहङ्कारोक्तिवारैर्मिथो  
 वीरं रङ्गतलेषु दर्शयसि तत्सैन्यावलेश्वर! ॥ ८० ॥

आधिव्याधिविपद्भ्रजप्रतिहतैर्दीनैर्नितान्तं जनै-  
 रार्तशङ्कर दीनरक्षक विभो दीनं भृशं पाहि माम् ।  
 यातस्त्वां शरणं त्वनन्यगतिकशम्भो इतिव्याहृतेः  
 क्षिप्रैतत्परिरक्षणेषु करुणं शम्भो समादर्शयेः ॥ ८१ ॥  
 चापं मेरुगिरि शरं हरिमुरु मौर्वी च तं वासुकिं  
 तूणीरं जलधिं विधाय रथमप्याधाय विश्वम्भराम् ।  
 चक्रे भानुविधुं हयांश्च निगमानक्षं तु धर्म प्रभो!  
 मायावित्रिपुरासुरालिहनने प्रादर्शयस्त्वद्भुतम् ॥ ८२ ॥  
 गङ्गां मूर्ध्नि दधासि वल्लभतया त्वामर्धदेहेन किं  
 भूतिं वाञ्छसि सर्वदा प्रकृतिजा सर्वस्य सा न प्रिये ।  
 दिव्यालङ्कृतिभूषितो हरिरहं त्वत्तो न किं भूषित-  
 स्त्वेवं नर्मवचस्सुहास्यमुमया सन्दर्शयस्यात्मना ॥ ८३ ॥  
 वैयाघ्रं परिधाय हास्तिनमुपर्याधाय चर्मप्रभो!  
 फालाग्निं ज्वलयन् रुषा फणिवरैर्हालाहलोद्गारिभिः ।  
 भस्मच्छन्नवपुस्त्रिशूलमुपयन्नुग्रं करे वेगत-  
 स्त्वायान्हन्तुमरीन्भयानकरसं शम्भो क्षिपस्याजिषु ॥ ८४ ॥  
 तत्तच्छस्त्रनिकृत्तबाहुशिरसश्छिन्नोरुजानूदरा-  
 न्निर्यद्रक्तझरीवसादिपिशितच्छेदौघहपङ्कस्थितान् ।  
 शत्रून्वीक्ष्य रणाजिरेषु चतुरङ्गानीकभग्नाङ्गकैः  
 वीभत्सं रसमाप्तुयान्न पुरुषः को वाऽऽत्मना ते शिव ॥ ८५ ॥  
 रक्षोऽसुक्षपणार्थतीक्ष्णहृदयक्षोभोत्थरोषानलो-  
 त्क्षेपोद्रिक्ततृतीयवीक्षणशिखाश्रेण्या दहन्कांश्चन ।  
 हुङ्कारैश्च परांस्त्रिशूलनिशितक्षेपैःपिनाकेषुभि-  
 श्रान्यान् घ्नन् लयनेषु दर्शयसि भो रुद्र त्वदीयं रसम् ॥ ८६ ॥  
 भक्तानामभयप्रदानविपदुत्तारात्स्मरक्षास्वहो  
 देयादेयविमर्शवर्जमखिलाभीष्टार्थदानेष्वपि ।  
 वात्सल्यं शिव साध्वसाधुसमतां सन्दर्शयस्यात्मना  
 मार्कण्डेयदशास्यबाणमुखसद्भक्तेष्विवान्येषु च ॥ ८७ ॥  
 शान्तं सर्वजगत्समावनविधावात्मानुसन्धौ सदा

योगेनाऽविकलेन शिष्यततये विद्योपदेशेऽवलम् ।  
जीवब्रह्मविशुद्धतत्त्वविवृतौ दुर्वारमायामहा-  
मोहोर्म्युग्रभवारणवोत्तरणकृद्योगोपदेशेषु च ॥ ८८ ॥

संसारे सकलान् रसानभिनयन्सर्वैश्च जीवैर्विभि-  
न्नाकारैर्बहुवेषभाषणयुतैर्नानाविधव्याप्रियैः ।  
चित्रात्मीयकृतिप्रसूतफलवैचित्र्यानुसन्धायिभि-  
र्मायामोहविकारदर्शिभिरहो! सम्भ्रामयेस्सन्ततम् ॥ ८९ ॥

कल्पान्ते जगतो लयाय पृथिवीं वायुं च वह्निं जलं  
सूर्यं विप्लवरूपकानिह विभो सञ्चोद्य रोषाग्निना ।  
फालाग्निं ज्वलयन्नुदग्रविविधोत्पातैः क्षणाद्भस्मसा-  
कुर्वन्सर्ववपूंषि नृत्यसि महारुद्रोग्रकाल्या सह ॥ ९० ॥

अकैर्द्वादशभिस्समं समुदितैस्तिग्मांशुभिस्तापय-  
न्नत्युग्राग्निशिखाभिरीशपरितम्सन्दाहयन्भूतलम् ।  
झञ्झावातयुताऽतिवृष्टिभिरिलामाप्लाव्य चाब्ध्यूर्मिभि-  
र्भृकम्पैरशनिव्रजैश्च बहुधा जीवासुहर्ता हर! ॥ ९१ ॥

जीवान् स्वप्रकृतौ विलाप्य विपुलं कालं स्वचिच्छक्तियु-  
क्त्वानन्दं भजसे तमस्यतितरां यावच्च जीवावलेः ।  
कर्माण्यात्मफलानुभावकपरीपाकं व्रजेयुर्विभो  
पश्चाद्भूतततिं पुनस्सृजसि भो को वेद लीला इमाः ॥ ९२ ॥

सृष्टिः पुष्टिरथ प्रणष्टिरिति भो लोकस्य लीला इमा  
आहुर्नित्यश ईश निर्गुण सदानन्दात्मरूपस्य ते ।  
संसारोऽतिमहान् सदाऽद्भुततमस्संवीक्ष्यते जागतो  
मृढानामिह मादृशां भवगतिस्स्यात्कीदृशी दुस्तरा ॥ ९३ ॥

कामक्रोधमुखारिवर्गविजयी वश्यात्ममायस्सदा-  
ऽऽनन्दी निर्विकृतिर्जगद्विधिफलव्रातानुभावादिषु ।  
तत्तज्जीवकृतक्रियाफलततेर्दानेषु सक्तस्सदा  
संसारं विदधासि जागतमहो सर्वज्ञ सर्वेश्वर! ॥ ९४ ॥

माया तेऽस्तु वशा वशानि करणानीशान सन्त्वञ्जसा  
जन्मव्याधिजरामृतिप्रभवजं दुःखं न जात्वस्तु वा ।  
आत्मानन्दमहाविभूतिकलने योगेन शम्भो जग-

त्संसारः प्रतिबन्धको न हि कुतोऽत्यापन्नरक्षादिभिः ॥ ९५ ॥

गार्भे मार्तमितीह मर्त्यसहजं सन्त्यज्य दुःखद्वयं  
संसारे परदुःखहीनमनुजस्सम्राड् दरिद्रोऽपि वा ।  
नो दृश्येत भवत्समग्रकरुणापीयूषभाक्कश्चन  
स्याच्चेत्कोटिमितेषु शङ्कर भवेन्मर्त्येषु वाऽन्येषु वा ॥ ९६ ॥

सेनानीः द्युसदां तवौरससुतस्कन्दो गणानां पति-  
श्चान्यस्तावकसर्वशक्तिकलितौ द्वावर्थदेहे वथुः ।  
एका मूर्ध्यपरा कुटुम्बमपरं प्राणिप्रपञ्चात्मकं  
भर्तव्यं भवतो भवेऽतिविपुलो रागोऽज्ञहृद्गोचरः ॥ ९७ ॥

सर्वाङ्गीणकभूतिधारणमलं वासश्शमशानावनौ  
मुण्डस्त्रगधरणं कपालकरता नागालिभूषाकृतिः ।  
दिग्यासस्त्वमशेषविष्टपमहासाम्राज्यनाथस्य ते  
वैराग्यं भवगाम्यनन्यसदृशं सुव्यञ्जयन्तीश्वर! ॥ ९८ ॥

रागारागयुगं भवे भव तवायत्तं तु लोकोत्तरं  
मायाया मनसोऽपि वक्ति वशतां लोकोत्तरामीश्वर ।  
संसारे सरतां मनो यदि वशं मायापि सा स्याद्वशा  
वश्येते यदि पद्मपत्रजलवद्वधाति तान्नो भवः ॥ ९९ ॥

वश्यं यस्य मनो विवेकवशगं वश्यानि सर्वेन्द्रिया-  
ण्याक्रष्टं विषयान्न शक्रयुरपावृत्तात्मवृत्तेस्ततः ।  
आनन्दस्सहजस्फुरेद्धृदि न तं लिम्पेत्तु बाह्यं सुखं  
दुःखं वा विषयागतं बधिरजात्यन्धादिवच्छङ्कर ॥ १०० ॥

विद्या सद्गुरुसंप्रसादसमनुप्राप्ता विवेकं दिशे-  
द्धर्मो निष्फलकामनस्सुविहितस्तं वर्धयेच्चेतसः ।  
शुद्धिं संविदधच्छमाद्युपहितामन्तर्बहिः कल्मषे  
निर्णुद्येश्वर निर्मलां त्वयि दृढां भक्तिं दिशेत्तारिकाम् ॥ १०१ ॥

अज्ञानं विविधं रुणद्धि हृदयं प्रज्ञानमीषच्च नो  
विज्ञानं विविधं वशं तव विभो सर्वज्ञ सर्वेश्वर ।  
संसाराम्बुधिशोकवीचिवलयभ्रान्तस्य मेऽहर्निशं  
भक्तिं चेत्तरणिं ददासि न कदा वा स्यात्कथं निर्वृतिः ॥ १०२ ॥

ब्रह्मानन्दमहाविभूतिगमकं ज्ञानं प्रभो दुर्लभं  
 कामक्रोधमुखारिवश्यविषयव्राताऽतिमुग्धात्मनाम् ।  
 दूराणां शममुख्यमित्रविततेस्संसारदुर्वासना-  
 दुष्टानां सततार्थकामसुखसन्धानातुराणां शिव! ॥ १०३ ॥  
 साङ्गां वेदचतुष्टयीं पठतु वा षड्दर्शनीसंयुतां  
 वेदान्तानखिलांश्च भाष्यनिवहैः क्रोडैरधीतां बुधः ।  
 नाऽन्तश्शत्रुहृषीकवर्गविजये किं त्वर्थकामार्जने ।  
 साधीतिस्सहकारिणी कथमहो! ज्ञानोदयोऽस्येश्वर ॥ १०४ ॥  
 अत्युच्चाग्रशिरोगतं फलमिवाधस्थस्य पङ्गोर्यथा  
 दुष्प्राप्यं भवभोगमुग्धमनसां ज्ञानं परब्रह्मणः ।  
 कस्मिन्वापि युगे भवत्सुकुरुणा लब्धात्मतत्त्वान्विना  
 घोरे दुर्विषयैकभोगनिरतस्वान्ते कथं स्यात्कलौ ॥ १०५ ॥  
 श्रीरामेश पुरा श्रितावनपरश्रीदक्षिणामूर्त्यभि-  
 ख्याकात्मा वटवृक्षमूलवसतिर्वृद्धात्मशिष्यालये ।  
 मौनेनैव परात्मतत्त्वमखिलं प्रादर्शयस्सम्यगि-  
 त्याहुस्तत्त्वविदस्तथा यदि कृपा ज्ञानं सुलभ्यं तदा ॥ १०६ ॥  
 अस्मिन्नेव कलौ युगे निगमवाक्सिद्धान्तसम्बोधन-  
 द्वारेणात्मपरात्मतत्त्वगमकं भाष्यं तु शारीरकम् ।  
 सम्बध्यापि च पद्मपादमुखसच्छात्रेभ्य ईश स्वयं  
 श्रीमच्छङ्करदेशिकेन्द्रवपुषा तत्त्वं न वोपादिशः ॥ १०७ ॥  
 बौद्धादिश्रुतिमार्गरोधिकुमतव्याप्ते धरामण्डले  
 नष्टप्रायसमस्तधर्मनिवहे श्रीशङ्करावातरः ।  
 कालेयानि मतानि तान्युपनिषत्तत्त्वान्वयैर्युक्तिभि-  
 र्वादे खण्डयता त्वया श्रुतिशिरोमार्गस्मुसंस्थापितः ॥ १०८ ॥  
 दत्तात्रेयमुखावतारनिवहं स्वीकृत्य नानाकला  
 गूढार्थानुपदिष्टवान्करुणया शिष्येभ्य ईशाऽखिलान् ।  
 वात्सल्यं कियदस्ति ते श्रितततौ श्रीजामदग्न्याय त-  
 त्पुत्रेणैव सहाखिलश्रुतिकलाध्याप्ति स्फुटं वक्ति नः ॥ १०९ ॥  
 संसारे विषयोपभोगविततिप्राप्यार्थकामार्जने  
 संसक्तस्य सदापि धर्ममधरीकृत्य प्रवृत्तस्य मे ।



प्राप्ता दुःखततिर्विरक्तिरपि वा विश्रान्तिरीषच्च न  
 क ज्ञानेऽधिकृतिर्न वाऽनवरता भक्तिश्च का मे गतिः ॥ ११० ॥  
 नाम्नायोदितकर्मजालमसकृन्नित्यं च नैमित्तिकं  
 सश्रद्धं चरितङ्क चेष्टमपि वा पूर्ते जनावत्र मे ।  
 चेतश्शुद्धिरिहाप्यमुत्र च सुखव्रातस्य भुक्तिश्च वा  
 शम्भो स्यान्नु कथं विमुक्तिसरणिस्त्वत्यन्तदुरा प्रभो! ॥ १११ ॥  
 कर्माण्याचरितानि वैधविदितस्स्वीयं फलं प्रापय-  
 न्त्यात्मानं च पुनन्ति कामरहितं वेदोदितानि प्रभो! ।  
 काम्यान्यल्पनिजाङ्गलोपघटनेऽप्यत्यन्तसोपद्रवा-  
 ण्याराद्भ्रान्ति च देव! सत्फलगतिर्दूरा विधेर्वैकृतात् ॥ ११२ ॥  
 कर्माण्याचरितुं शरीरकरणार्थाढ्यात्मशक्त्यादिकं  
 श्रद्धा चापि दृढाऽलसत्वविरहाद्यावश्यकानीश्वर! ।  
 कैतान्यत्र कलावधर्मगमके सर्वाशदौर्बल्यदे  
 नास्तिक्यप्रबलेऽर्थकामनिरते नृणां घटेरन् प्रभो! ॥ ११३ ॥  
 जातानां मरणं न पश्यति जनः को वा नृणां भूतले  
 वृद्धिं वा जननं च नित्यश इदं नित्यक्रियाचक्रकम् ।  
 वीक्ष्यापि स्वकनित्यतां तु मनुते मोहादकृत्येष्वलं  
 भोगार्थी यतते सदेन्द्रियवशो मर्त्यः कथं निर्वृतिः ॥ ११४ ॥  
 एकां भक्तिमिह स्थिरां त्वयि कलौ संसारसन्तारिका-  
 माहवृद्धजनास्समस्तसुखदां तापत्रयोन्मूलिनीम् ।  
 सत्सङ्गाचरितश्रुतेस्समुदितानामानुकीर्तेः स्मृते-  
 र्मूर्तेस्ते गुणसंस्तुतेर्मनुजपाभ्यर्चादिभिस्सा स्थिरा ॥ ११५ ॥  
 जिह्वा वक्ति सहस्रशः प्रतिदिनं स्वीयार्थकामाश्रयान्  
 शब्दानैहिककार्यसिद्ध्यनुगुणान्नानाविधान्मे शिव! ।  
 अत्रामुत्रसुखप्रदानखिलदुष्पापाटवीदाहकान्  
 शब्दांस्त्वद्गुणनामकीर्तनपरान्नो वक्तव्यभीष्टार्थदान् ॥ ११६ ॥  
 श्रोत्राभ्यां परमेश तावककथा नाकर्णिताश्श्रद्धया  
 हस्ताभ्यान्नशिरोऽभिषेचितमलंशुद्धोदकेनप्रभो! ।  
 लूनैर्बिल्वदलादिभिस्तव पदद्वन्द्वं न वा पूजितं  
 पादाभ्यां न गतं त्वदालयपदं शम्भो! कथं निर्वृतिः ॥ ११७ ॥

अष्टाङ्गैरभिवन्दनं तव पदाम्भोजाय जानामि नो  
 चेतो जातु न तावकस्मृतिरतं संसारसम्मोहितम् ।  
 जानामीश भवत्पदाब्जयुगलीसेवां भवोत्तारिकां  
 तच्छोकानुभवेऽपि मुञ्चति न मां मोहः पिशाचो यथा ॥ ११८ ॥  
 आपत्सु स्मरणं गुणस्तुतिमुखैस्तन्निस्सृतेर्विस्मृतिः  
 सम्पत्सु स्मरणं न जातु तनुते चौर्यं न्विदं चेतसः ।  
 आस्तिक्यं विपदीश सम्पदि पुनर्नास्तिक्यमेतत्कला-  
 वास्तिक्यं निजकामपूर्तिफलकं शम्भो कथं निर्वतिः ॥ ११९ ॥  
 या विद्या पठिता मया गुरुकृपासाह्येन सा शङ्करा-  
 ऽश्रान्तं स्वीयकुटुम्बपोषणविधौ पर्यापिताभूदहो !  
 धर्मानुष्ठितये परात्मगतये भक्त्या भवत्सेवने  
 नैवासीत्सहकारिणी परमघानुष्ठानतोऽवारयत् ॥ १२० ॥  
 पापान्याचरितान्युरूपिण न मया पुण्यानि वा कानिचि-  
 न्नित्यानीश! यथाकथञ्चन निमित्ताप्तान्यकार्षं विभो! ।  
 आस्तिक्यं हृदयेऽस्ति दुर्ग्रहगतेश्चित्तं त्वदाराधने  
 लग्नं नैव भवेन लम्पटमिहामुत्रापि का मे गतिः ॥ १२१ ॥  
 ऐश्वर्यं विविधं कलाश्च सकला अज्ञाननिर्मूलकं  
 विज्ञानं विविधं परात्मविषयं ज्ञानं तु तत्तात्त्विकम् ।  
 सर्वाश्शक्तय ईश तेऽतिविवशा नादेयमीषच्च ते  
 भक्तेभ्यश्शिव मूढधीर्नभजते त्वामाशुसन्तोषिणम् ॥ १२२ ॥  
 पुष्पैर्बिल्वदलैस्सिसताक्षतमुखैर्गन्धादिभिः पूजने  
 श्रान्तिः काऽमलवारिणाऽभिषवणे मन्त्रानुवादैस्समम् ।  
 त्वत्पञ्चाक्षरमन्त्रमानसजपे त्वन्मूर्तिसन्दर्शने  
 त्वन्नामोच्चरणेऽपि हन्त विमुखं चित्तं कलेः प्राभवात् ॥ १२३ ॥  
 संसारेऽस्ति कियत्सुखं कियदथो दुःखं च जानेऽखिलं  
 दुःखान्येव निरन्तराणि सततं भुक्तानि किञ्चित्सुखम् ।  
 तच्चापि क्षणिकं तदर्जनकृते दुःखं तु नानाविधं  
 शम्भो भुज्यत एव किन्तु विरतं संसारतो मे न हत् ॥ १२४ ॥  
 ज्ञात्वापीश! भवत्पदाब्जभजनं सार्वार्थसंसाधकं

नासारज्जुविकृष्यमाणवृषवद्व्यामोहपाशौदृढम् ।  
कृष्टस्संसृतिगैश्वरामि सततं खिन्नोऽर्थसंसिद्धये  
सापि स्यात्कथमीश तावककृपापाङ्गप्रसारं विना ॥ १२५ ॥  
ये प्राचीनजनिव्रजेऽनितरया भक्त्या समाराधुव-  
न्ध्यानैर्मन्त्रजपैस्तवैरभिषवैरचोदिभिश्श्रद्धया ।  
सर्वेश्वर्ययुता अवाप्य मनुजानन्दैरशेषैर्युताः  
प्रज्ञानप्रतिभाञ्चितात्मधिषणा विज्ञानतेजोऽन्विताः ॥ १२६ ॥  
ते त्वामत्र च जन्मनीश्वर भवत्पादारविन्दाश्रयाः  
प्राग्जन्मानुगतात्मसंस्कृतिबलादाराधुवन्ति प्रभो! ।  
धन्या भुक्तिमिहाप्यमुत्र विविधामासाद्य मुक्तिं जना  
अन्ते प्राप्नुयुरीश भक्तिबलसंप्राप्तात्मबोधोदयात् ॥ १२७ ॥  
ये च त्वत्पदपद्मभक्तिविमुखास्संसारसेवारता  
धर्मे मुक्तिपथं विहाय गिरिजानाथार्थकामाश्रयाः ।  
तेषां प्राक्त नपुण्यपाकवशतो भुक्तेरिहाणोर्गता-  
वप्यामुष्मिकभुक्तिरीश कथमासीदेद्विमुक्तिःकथम् ॥ १२८ ॥  
भक्त्या त्वत्पदपद्मचिन्तनपरः कृत्वा शरण्यं दृढं  
त्वामेवात्मनि चेतसा सुभजते सर्वेश्वरं सन्ततम् ।  
तस्मिन्नाशु भवान्प्रवान्प्रसद्य दिशति ज्ञानं विमोहापहं  
सर्वज्ञत्वमुपेत्य मुक्त इह स स्यान्नान्यथेति ध्रुवम् ॥ १२९ ॥  
मोहं मे हर संसृतौ हृदयगं तापत्रयं निर्णुदन्  
विश्रान्तिं दिश चेतसो जहि रिपूनन्तस्थितान्शङ्कर !  
भक्तिं मे दिश भुक्तिमुक्तिफलदां नानाविधां सुस्थिरां  
मायां मय्यपवर्तयाशु शरणं यातोऽस्मि किं वा दिश ॥ १३० ॥  
याचे नाहमिदन्तया किमपि यत्सर्वज्ञ मे वेत्सि त-  
द्देयं नित्यसुखप्रदं विविधदुस्तापापहं शङ्कर !  
भक्तिं त्वत्पद्मयोरविरतामेकां तु याचे सदा  
शक्तिं दुर्विषयापवारणपटुं चित्तस्य निग्राहिणीम् ॥ १३१ ॥  
त्वन्नामानि गृणन्त्यजस्रमपि मे जिह्वाऽस्तु संशोधिता  
श्रोत्रे त्वच्चरितामृताऽऽह्लनतस्स्यातां तु पूते सदा ।  
नेत्रे तावकदिव्यविग्रहसमालोकैश्च संशोधिते

पाणी भव्यभवत्पदार्चनमुखैस्स्यातां विभो शोधितौ ॥ १३२ ॥

चित्तं संसरतात्सदापि सकलैस्साकं हृषीकैर्भव-  
त्पादाम्भोरुहचिन्तने च मनने नानामहिम्नां तव ।  
मूर्धा साञ्जलिबन्ध ईशमहिमव्रातास्पदत्वत्पद-  
द्वन्द्वाम्भोजयुगाभिवन्दनविधौ नम्रं सदा वर्तताम् ॥ १३३ ॥

माभृद्धर्मपराङ्मुखं मम मनः कालेयदुर्वासना-  
ग्रस्तं वा विषयोपभोगनिरतं भूयाद्विवेकाञ्चितम् ।  
मायामोहमहाहिपाशदृढसम्बद्धं भवाम्भोधिदु-  
र्वीञ्चीभृतमहाव्यथाऽऽकुलहृदं मामुद्धराश्वीश्वर! ॥ १३४ ॥

श्रीरामेश! भवत्प्रसादवशतः कर्मावनौ भारते  
प्राप्तं मानवजन्म दुर्लभतमं तत्रापि विप्रान्वये ।  
विद्याप्यागमिकी हिताऽहितपरिज्ञानं च किञ्चिद्यशो-  
ऽप्येतत्सर्वमनर्थकं भवति मे त्वत्सेवनाभावतः ॥ १३५ ॥

तारुण्यं वयसो गतं शिव चतुष्पष्ट्यात्मकं वर्तते  
प्राप्तं वार्धकमिन्द्रियेषु पटुता याताऽखिलाङ्गेषु च ।  
आधिव्याधिनिपीडितोऽस्मि सततं नैवार्थकामावपि  
प्राप्तौ धर्मकथापि नैव कथमुत्तारो भवाम्भोनिघेः ॥ १३६ ॥

व्यग्रोऽहं जनिमृत्युमोहलहरीशोकोग्रवीचीमहा-  
वेगाघातपरम्परातिभयदे संसारघोराम्बुधौ ।  
मग्नशङ्कर यापयामि समयं त्वद्भक्तिनौका कदा  
लभ्येतेति सुखप्रदा यदि दिशेस्तामत्र शम्भो सुखी १३७ ॥

दीर्घायुर्दिश मे शरीरपटुतामरोग्यभाग्यान्विता-  
माधीन्मे शमयैहिकान्मम मनस्त्वत्सेवनव्यापृतम् ।  
पूतत्वद्गुणवर्णनैकनिरतां मत्काव्यकन्यां कुरु  
श्रीरामेश विभो त्वदीयकरुणामव्याजतस्सारय ॥ १३८ ॥

मार्कण्डेयमहामुनिप्रभृतयस्त्वद्भक्तिकाष्ठाश्रयाः  
श्रीमृत्युञ्जयमृत्युमेव किल ते जित्वा सदोपासते ।  
सर्वज्ञास्सततं यतः पशुपतिस्त्वं कीर्त्यसे संसृतेः  
पाशैर्बद्धमवेश मां करुणया त्वव्याजया शङ्कर! ॥ १३९ ॥

विश्रान्तिर्मनसः कदापि घटते सांसारिकव्यापृति-  
 व्राताश्रान्तपरिभ्रमन्न शिव मे शिष्टार्थचिन्ताभरात् ।  
 ध्याने ते भगवन्मनोर्जपविधौ मूर्त्यर्चनादौ च वा  
 कालो मे लगति क्षणोऽपि न कथं संसारतो निस्सृतिः ॥ १४० ॥  
 भक्तिर्मे त्वयि वर्तते हृदि दृढा श्रद्धापि सांसारिकं  
 निर्णुद्याखिलतापवर्गममलं ज्ञानं दिशन् संसृतेः ।  
 बन्धान्मोचयसि त्वमेव शरणीयोऽसीति चाऽथापि मे  
 दुष्कर्माप्तफलावरोधबलतो नोपासना सिद्धयति ॥ १४१ ॥  
 अव्याजां करुणां प्रसार्य भगवन् दीनं दयालोऽव मां  
 शम्भो! संसृतिसागरोर्म्यभिहतं श्रीरामलिङ्गेश्वर ।  
 मोहं मेऽपनुदात्मगं भगवतं ज्ञानं दिशाध्यात्मिकं  
 शम्भो! त्वां शरणं गतोऽस्मि शरणापन्नावनैकव्रत ॥ १४२ ॥  
 कालेयाखिलकल्मषाक्रमणतो भ्रष्टान् स्वधर्मव्रजात्  
 सर्वाधर्मपरात्मनो नरपतीन्नुश्वापि दृष्ट्वा भृशम् ।  
 धर्माधर्मविदो मनश्शिव न वाचे खिद्यते विप्लवै-  
 रव्याजां करुणां प्रसार्य कलिनिग्राहीह धर्मानव ॥ १४३ ॥  
 संसारोऽयमसारैत्यनुभवैर्जानन्नपिक्लेशकै-  
 र्नित्यं तैर्बहुरूपकैरुपगतैर्मोहो जहातीह न ।  
 त्वत्पादाश्रयणं सुखावहमहो प्राप्नोति नो जातुचित्  
 शम्भोऽव्याजकृपां प्रसार्य भगवन् मां पाहि दीनं विभो ॥ १४४ ॥  
 घोरे त्वत्र महाकलौ विपदि वा ये त्वां स्मरेयुर्जनाः  
 तान् पापानपि चाशुतोषिपदभाक्तवं रक्ष कारुण्यतः ।  
 कालो दूरतरः कलेर्हरिकृपा दत्तोऽस्ति कर्मावना-  
 वस्यां वैदिकवर्त्म रक्ष भगवन् श्रीरामलिङ्गेश्वर ॥ १४५ ॥  
 ये भक्ता मननेन चात्मसु विमुक्त्यध्वानुसन्दर्शकं  
 स्तोत्रं तेऽवहितात्मभिः पुनरधीयेरन् दृढश्रद्धया ।  
 ते भक्त्येह भजेयुरीश भवसन्तापापहं त्वां सदा  
 संसारे सुखिनो विमुक्तिपथगास्त्वत्कारुणीमाप्नुयुः ॥ १४६ ॥  
 आत्रेयान्वयसिन्धुकौस्तुभसुधीलक्ष्मीनृसिंहात्मजः  
 कल्पःपुल्य उमामहेश्वरस्कृती फण्यम्बिकागर्मजः ।

श्रीविद्वत्कविसार्वभौमपदभाक् श्रीरामलिङ्गेश्वरं

भक्त्याऽनूनवदस्त्वनेन भगवान् प्रीतोऽखिलार्थप्रदः ॥ १४७ ॥

अभिनवपण्डितराजाद्यभिरूपसभाप्तविरुदनवरलः ।

स उमामहेश्वरसुधीस्तवराजमिमं बभाण विबुधमुदेऽस्तु ॥ १४८ ॥

इति श्रीमत्सप्तगोदापरान्तर्गतोभयगोदावरीमध्यस्थ  
श्रीकोनसीममण्डलमण्डनायमानमुङ्गण्डापराभिधान-  
मुनिखण्डमहाग्रहारवास्तव्य श्रीविद्यावाचस्पति,  
विद्वत्कविरत्न, अभिनवपण्डितराज, महोपाध्याय,  
वैयाकरणकेसरि, धर्मोपन्यासकेसरि इत्यादिविबिध-  
विरुदविभूषित श्रीविद्वत्कविसार्वभौम पुल्लोमामहेश्वर-  
कृतिकृतिषु श्रीरामलिङ्गेश्वरस्तवराजस्मम्पूर्णः ॥

श्रीशिवपादारविन्दसमर्पितो विजयतां तमाम् ।


हेमलम्बिर्मार्गशिरशुक्लदशमीभानुवासरः ।

दि १-१२-५७ ॥


Encoded by Sivakumar Thyagarajan Iyer

Proofread by Sivakumar Thyagarajan Iyer, PSA Easwaran

---

——  
*Shri Ramalingeshvara StavarajaH*

pdf was typeset on December 3, 2021

——  
Please send corrections to [sanskrit@cheerful.com](mailto:sanskrit@cheerful.com)

